

اقبال کی نظر میں عارفانہ تجربہ اور فلسفہ

سے - اے - قادر

علامہ اقبال نے اپنے پہلے لیکچر میں عارفانہ تجربہ کی نوعیت اور اس کے خواص بیان کئے ہیں۔ ان کا کہنا ہے کہ عارفانہ تجربہ، ادراک کے مثل ہے لیکن مابعد الطبیعتی نقطہ نگاہ سے اس کی حیثیت ادراک سے اعلیٰ اور بلند تر ہے۔ اس کی دو وجہوں ہیں -

اول : اس کے ذریعہ سے ہم اخروی حقیقت تک پہنچتے ہیں جب کہ حسی ادراک صرف مظاہر تک محدود ہے۔

دوم : ادراک سے ہمیں مشاهدات کے قوانین دستیاب ہوتے ہیں لیکن عارفانہ تجربہ سے ہمیں زندگی کے بلند مقصد اور اخروی حقیقت کا علم حاصل ہوتا ہے۔

یہاں پر سوال پیدا ہوتا ہے کہ اس بات کا پتہ کیسے چلے گا کہ عارفانہ تجربہ ہمارے ذہن کی تغلیق نہیں بلکہ واقعی عارفانہ ہے، آخر وہ کونسا معیار ہے جس سے حقیقی اور غیر حقیقی سذھبی تجربہ میں فرق کیا جاسکتا ہے۔ یہاں اقبال دو معیار پیش کرتے ہیں، ایک عقلی اور دوسرا عملی یا افادیتی۔ عقلی معیار سے ان کی مراد سائنس اور فلسفہ ہے، جسے عارفانہ تجربہ کی تائید میں پیش کیا جاسکتا ہے اور افادیتی معیار سے ان کی مراد وہ لکچر ہے جو اس تجربہ کی بنا پر وجود میں آتا ہے اور زندگی کے تقاضوں کے عین مطابق ہوتا ہے۔ دوسرے لیکچر میں اقبال نے عارفانہ تجربے کو عقلی معیار پر پرکھا ہے۔ اور باقی لیکچرز میں افادیتی معیار کا ذکر آتا ہے۔

اس لیکچر کے شروع میں وجود باری تعالیٰ کے ثبوت میں اقبال تین روایتی دلائل کا جائزہ لیتے ہیں۔ جو کونیاتی (cosmological) غائی (teleological) اور وجودیاتی (ontological) کے نام سے سوسم ہیں۔ کونیاتی دلیل سے سبب اول اور محرك اول کا پتہ چلتا ہے۔ اس حجت کی بنیاد اس مفروضہ پر ہے کہ علت و معلول کا سلسلہ لامتناہی نہیں ہو سکتا۔ غائی حجت کا انعصار کائنات کی اندرونی ہم آہنگ، نظم و نسق اور ہم ربطی پر ہے۔ اس سے ایک ہمه دان، نیک اور ذہین خالق کا پتا چلتا ہے۔ وجودیاتی حجت کا کہنا ہے کہ خدا کے وجود کا اثبات اس کے کمال (perfection) سے متregon ہوتا ہے۔ کیونکہ اگر کمال شے کا وجود نہ ہو تو وہ کمال نہیں کھلا سکتی۔ گویا موجود ہونا ایک صفت ہے اور اسکا نقص، کمال کے منافی ہے۔ لہذا خدائے کامل کا موجود ہونا لازمی ہے۔

کانٹ کی طرح اقبال ان تینوں دلائل کا جائزہ لیتے ہیں اور اس نتیجہ پر پہنچتے ہیں کہ یہ سب کے سب ناکافی اور ناقص ہیں۔ اس نتیجہ پر پہنچنے کے بعد کانٹ ایک اور ثبوت کی طرف رجوع کرتا ہے، جس کا تعلق اخلاقیات سے ہے۔ یہ ثبوت اس مفروضے پر قائم ہے کہ دلیا کی بنیاد عدل و انصاف پر ہونی چاہئے۔ نیکو کار کو اس کی نیک اور بدکار کو اس کی بدی کی جزا اور سزا ملنی چاہئے۔ لیکن اس دنیا میں یہ کیفیت نہیں، یہاں نیکو کار تکلیف میں اور بدکار عیش و عشرت میں دکھائی دیتے ہیں۔ یہ صورت حال عدل و انصاف کے منافی ہے۔ لہذا جو نالنصافیاں اس دنیا میں دکھائی دیتی ہیں، ان کا مدارا کسی دوسری دنیا میں ہونا چاہئے۔ جہاں پر نیکو کاروں کو ان کی نیکی کی مناسب جزا اور بدکاروں کو ان کی بدی کی سزا ملنی چاہئے۔ پس حیات بعدالموت ایک لازمی امر ہے۔ کانٹ کہنا ہے کہ ہمیں اس امر کی ضمانت ملنی چاہئے کہ واقعی دوسری دنیا میں انصاف ہوگا اور وہاں اس دنیا جیسا حال نہیں ہوگا۔

اور اس امر کی ضمانت عالم الغیب، قادر سطloc خدا ہی دے سکتا ہے۔ اس طرز استدلال ہے کانٹے نہ صرف خدا کی ہستی ثابت کرتا ہے بلکہ حیات بعد الموت اور جزا سزا کا بھی اثبات کرتا ہے۔ لیکن اگر غور سے دیکھا جائے تو یہ ثبوت بھی ناقص ہے۔

اقبال کا خیال ہے کہ یہ سب ثبوت اس وجہ سے ناکام ہو گئے ہیں کہ یہ فکر کو ایک ایسی شے تصور کرتے ہیں، جو خارجیت سے اثر قبول کرتی ہو۔ اس طرح فکر اور وجود (thought and being) میں ایک دونی قائم ہوجاتی ہے، جسے دور کرنا ناممکن ہوجاتا ہے۔ اقبال کے نزدیک فکر اور وجود میں عینیت کا رشتہ ہے اور فکر اشیاء کی ہیئت ترکیبی کا جزو لاپنگ ہے۔ اقبال سے پہلے ہیگل بھی اس خیال کا اظہار کر چکا ہے، وہ کہتا ہے کہ فکر اور ہست ایک ہی ہیں۔ (The Rational is Real and the Real is Rational) فحٹنے (Fichte) بھی یہی کہتا ہے۔ غرض کہ تصوریت کے ہاں یہ مستند حقیقت ہے کہ فکر اور ہست میں کوئی دونی نہیں۔ اقبال اسی خیال کے حاسی ہیں، وہ کہتے ہیں کہ موجوداتی اور خائی دلائل کا مفہوم تب واضح ہو گا جب یہ تسلیم کر لیا جائے کہ انسان کی موجودہ پوزیشن قطعی اور آخری نہیں نیز یہ کہ فکر اور ہست اصل میں ایک ہیں۔ اس کے ثبوت میں وہ قرآن حکیم کی یہ آیت پیش کرتے ہیں: ”وہی اول ہے، وہی آخر ہے، وہی ظاهر ہے، وہی باطن ہے۔“

اپنے دعوے کے ثبوت میں اقبال کائنات یعنی مادہ، حیات اور شعور کا جائزہ تجرباتی علوم کے حوالے سے لیتے ہیں۔ لیکچر کے شروع میں تو اقبال نے مابعدالطبیعتی طریقہ پر اس حقیقت کو بیان کر دیا کہ فکر اور ہست دراصل ایک ہی ہیں۔ انکا کہنا ہے کہ انسانی تجربہ تین سطحون کا پتا دیتا ہے۔ مادہ، حیات اور شعور جو طبیعتیات، حیاتیات اور نفسیات کے بالترتیب موضوع ہیں۔ مادہ کے باہم میں نیوٹن کے نظریہ کو کہ مادہ

کوئی جامد یا ٹھوس شے ہے ، مسترد کرتے ہوئے آئن سائن کا نظریہ ، جو مادہ کو (events) میں تحلیل کر دیتا ہے ، پیش کرتے ہیں ، اس سلسلہ میں اقبال نے برکلے کے فلسفہ کا بھی ذکر کیا ہے - برکلے نے ادراک پر مادہ کی بنیاد رکھی اور اس طرح مادہ کی فلسفیانہ حیثیت ختم کر دی - گو اقبال کو برکلے کے موقف سے ہمدردی ہے لیکن وہ واٹہ ہڈ (Whitehead) اور آئن سائن کے نظریوں کو اہمیت دیتے ہیں - ان کے خیال میں واٹہ ہڈ نے قطعی طور پر ثابت کر دیا ہے کہ مادیت کا نظریہ ناقابل قبول ہے - آئن سائن بھی اس خیال کا حاسی ہے - مادہ کو اگر برقی مقناطیسی واردوں مخصوص فیلڈ کا نام ہے ، تو مادیت کی وہ شکل جو نیوٹن کی طبیعت سے ابھرتی ہے ، بالکل بدل جاتی ہے - اس سلسلہ میں ولڈن کار (Wilden Carr) ٹی پی نن (T. P. Nunne) اور رسل (Russell) وغیرہ کے افکار زیر بحث آئے ہیں اور ان سب حکماء کا یہی خیال ہے کہ مادیت کا نظریہ بے جان ہو چکا ہے اور نئی تحقیقات کے پیش نظر اب اس کی وقعت باقی نہیں رہی -

مادہ کی حقیقت بیان کرتے ہوئے اقبال نے حرکت کا سوال دھرا یا ہے - فلسفہ میں یہ سوال سب سے پہلے قدیم یونانیوں کے ہاں اٹھایا گیا - بعض فلسفی تغیر و تبدل کو حقیقت کہتے تھے اور بعض کائنات کی اصل حقیقت کو ناقابل تغیر گردانے تھے - زینو ان فلسفیوں میں سے ایک تھا جو حقیقت کو ناقابل تغیر سمجھتا تھا - اس سلسلہ میں زینو نے جو دلائل دئیں اس سے فلسفہ کی دنیا میں ایک طوفان بپا ہو گیا۔ جس کا اندازہ اس امر سے لگایا جاسکتا ہے کہ رسل اور برگسان جیسے مفکر و فلسفی ییسویں صدی میں اس سلسلہ سے نپٹ رہے ہیں - زینو کا کہنا ہے کہ حرکت محل ہے کیونکہ اگر کوئی شے حرکت کریگی تو اس کی حرکت یا تو اس مقام پر ہو گی جس جگہ وہ ہے یا

اس مقام پر ہوگی جہاں وہ نہیں ہے۔ اب ظاہر ہے کہ حرکت اس جگہ تو نہیں ہو سکتی جہاں کوئی چیز رکھی ہوئی ہو اور نہ ہی اس جگہ ہوسکتی ہے جہاں وہ نہیں ہے۔ لہذا حرکت ناممکن ہے۔ اس استدلال کی تائید میں وہ ایک اور دلیل دینا ہے اور اس کی بنیاد تقسیم پذیری کی لامتناہیت ہے۔ کوئی سی جگہ لے لیجئے پہلے آپ اسے نصف کریں گے، پھر اس نصف کا نصف، پھر اس نصف کے نصف کا نصف۔ اس طرح آپ یہ تقسیم قیامت تک کرتے چلے جائیں گے لیکن تقسیم کا یہ عمل ختم نہیں ہو گا۔ زینو کہتا ہے: پیشتر اس کے کہ آپ ایک فٹ پار کریں آپ کو آدھ فٹ پار کرنا ہو گا اور پیشتر اس کے کہ آدھ فٹ پار کریں، اس کا آدھا پار کرنا ہو گا اور چونکہ تقسیم کا عمل لامتناہی ہے، اس لئے آپ کچھ بھی نہیں کر پائیں گے۔ بالفاظ دیگر حرکت ناممکن ہو گی زینو کہتا ہے کہ تقسیم پذیری کے اس لامتناہی عمل کی بدولت ایکیلیز جو یونانیوں کا تیز رفتار کھلاڑی تھا، کبھی بھی سست رفتار کچھوئے کو پکڑ نہیں سکا۔ اس قسم کے منطقی دلائل سے زینو نے ثابت کیا کہ حرکت محض اشتباہ و التباس ہے اور کوئی شے ایسی جگہ سے حرکت نہیں کرتی۔ زینو یہ بھی کہتا تھا کہ تقسیم پذیری سے ہر قدم پر خلا آتا ہے۔ جب آپ قدم اٹھائیں خواہ وہ کتنا ہی چھوٹا کیوں نہ ہو اس کے اور دوسرے قدم کے درمیان کچھ نہ کچھ فاصلہ ہو گا۔ جسے (no man's land) کہا جا سکتا ہے۔ یہ فاصلہ دو قدموں کے درمیان ایک خلا ہو گا۔ یہ خلا بھی ثابت کرتا ہے کہ حرکت ناممکن ہے۔

اقبال نے اس سلسلہ میں رسول کا ذکر کیا ہے، جس نے کینٹر کی ریاضیات کی مدد سے زینو کا مسئلہ حل کرنے کی کوشش کی۔ کینٹر کا کہنا ہے کہ سلسلہ کہیں نہیں ٹوٹتا، یہ سلسلہ جاری رہتا ہے اور زینو نے جس خلا کا ذکر کیا ہے وہ دراصل پہلا نہیں ہوتا۔ اقبال کو اس حل سے اتفاق نہیں۔ کیونکہ وہ

کہتے ہیں کہ تقسیم پذیری کی لامتناہیت اس طرح ختم نہیں ہوتی بلکہ قائم رہتی ہے۔ علاوہ کا یہ خیال بالکل صحیح ہے کیونکہ ریاضی دان اور اہل منطق ابھی تک اس گنجائش کو سل جھانے میں لگے ہوئے ہیں۔ آج کل اشاری منطق (symbolic logic) سے استفادہ کیا جا رہا ہے۔ لیکن ابھی تک کوئی تسلی بخش حل سامنے نہیں آیا۔ اقبال نے اس سلسلہ میں بہت خوب کہا ہے کہ اگر حرکت کو بطور عمل (process) لے لیا جائے تو سسئله حل ہو جاتا ہے اور ریاضیات کا اصول تقسیم پذیری بے کار ہو جاتا ہے۔ یہ اصول اس وقت کارفرما ہو گا جب حرکت کو ایک ساکن اکائی میں تبدیل کر کے اس کے حصہ بھرے کر دئے جائیں۔ اسے تقسیم کرتے چلے جائیں اور یہ عمل کہیں بھی ختم نہ ہو۔ سینما میں سکرین پر جو تصویریں متحرک نظر آتی ہیں وہ اصل میں کشی ساکن تصویروں کو یکرے بعد دکھانے کا نتیجہ ہیں۔ اگر پرده سکرین پر ہاتھ انہی دکھائی دیتا ہے، تو ہاتھ انہی کی سینکڑوں ساکن تصویریں بنیں گی، جو ہاتھ انہی کی مختلف حالتوں کو پیش کریں گی۔ جب ان تصویروں کو تیزی سے یکرے بعد دیگرے دکھایا جاتا ہے، تو یہ حرکت کرتی دکھائی دیتی ہیں۔ ایسا کیوں ہوتا ہے اس کا جواب جدلیات اور نفسیات میں موجود ہے۔

اس مثال سے واضح ہو جاتا ہے کہ ایک حرکت تو حرکت بطور عمل کے ہے اس میں تقسیم پذیری کی گنجائش نہیں اور ایک حرکت، بطور اکائی کے ہے جس کی هزارہا ساکن تصویریں بنتی ہیں۔ یہاں تقسیم پذیری کا عمل دخل ہے۔

برگسان کا حل بھی کچھ اسی انداز کا ہے۔ وہ کہتا ہے کہ عقل کا فریضہ تحلیل یا تجزیہ ہے۔ سائنسدان کسی واقعہ کو لے کر اس کے اسباب و علل بیان کرتا ہے۔ علت کو معلوم سے جدا کرتا ہے۔ پھر علت کو غیر ضروری

عناصر سے جدا کرتا ہے۔ سعلول کو بھی غیر ضروری اور سہیل واقعات سے الگ کیا جاتا ہے۔ یہ تجزیہ کا عمل ہے۔ ہائی میں بجلی گزار کر اس کے دو عناصر آکسیجن اور ہائیڈروجن کا پتہ لگایا جاتا ہے، یہ بھی تجزیہ ہے۔ غرض کہ سائنس کا طریق کار کسی شے یا واقعہ کو اس کے عناصر میں تحلیل کر دینا ہے۔ چنانچہ شے کو پہلے ایٹم میں تبدیل کیا جاتا ہے پھر ایٹم کو نیوٹران اور پروٹران میں۔ یہ عمل تجزیہ ہے۔ لیکن برگسان کہتا ہے کہ عقل جو ارتقائی عمل میں انسان کو اپنے ساحول سے نہیں میں مددگار ثابت ہوتی ہے اور جس کے بل بوجتے پر سائنس نے سر اٹھا یا ہے، حقیقت کا صحیح علم مہیا نہیں کر سکتی۔ اقبال کا یہ بھی کہنا ہے کہ سائنس تو وہ کرگس ہے جو لاش سے بوئی نوج کر لے جاتی ہے۔ اس سے پتہ چلتا ہے کہ سائنس کا سروکار زندہ حقیقت سے نہیں بلکہ لاش سے ہے اور لاش کا بھی پورا علم اسے میسر نہیں، کیونکہ یہ تو لاش ہے ایک ایک بوئی نوجتی ہیں اور اڑ جاتی ہیں۔ اقبال برگسان کے اس خیال سے متყق ہیں کہ صحیح حقیقت کا علم وجدان سے ہوتا ہے۔ کیونکہ وجدان میں جیتنی جاگتی حقیقت سے واسطہ پڑتا ہے اور حرکت کا عمل ایک مسلسل عمل دکھائی دیتا ہے۔ اقبال کا کہنا ہے کہ وقت کی دو قسمیں ہیں۔ ایک تو سلسلہ وار (serial) اور دوسرا دوران (duration) مسلسلہ وار میں ماضی، حال اور مستقبل کی تیزی ہوتی ہے۔ لیکن یہ امتیازات بالکل فروعی اور اضافی ہیں۔ جو زبانہ ایک کے لئے ماضی ہے وہ دوسرے کے لئے حال تھا اور جو اب حال ہے وہ بعد میں آنے والی نسلوں کے لئے ماضی ہوگا۔ آئن سٹائن کے نظریہ اضافت نے ثابت کر دیا ہے کہ کس طرح ہمارے سب اندازے اور تخمینے اضافی ہوتے ہیں، دوران میں جو دوسری قسم کا وقت ہے، ماضی، حال اور مستقبل کے سب امتیازات سے خالی ہے۔ اس وقت کا شعور وجدانی سطح پر ہی ہو سکتا ہے، جس طرح دوران میں وقت کی تقسیم پذیری حتم ہو جاتی ہے، اسی طرح اس سطح پر بلکہ اس سے کم درجہ کی سطح پر، حرکت

کا عمل نمایاں دکھائی دیتا ہے، اور یہاں ریاضیاتی اصول تقسیم پذیری کا عمل
دخل نہیں رہتا۔

آن سٹائن کے نظریہ اضافت پر تنقید کرتے ہوئے اقبال کہتے ہیں کہ
اس نظریہ سے وقت بے حقیقت بن جاتا ہے اگر وقت کو مکان کی چوتھی بعد
بنا لیا جائے تو مستقبل بھی ویسا ہی بندہ جائے گا۔ جیسے کہ ماضی ہے۔ اس
نظریہ میں وقت ایک آزاد تخلیقی فعل نہیں رہتا۔ اس لئے اقبال کا کہنا ہے کہ
زبان کا تصور جو طبیعت پیش کرتی ہے، وہ کافی نہیں یہ تصور اس زبان سے
مختلف ہے جو ہمارے تجربہ میں آتا ہے یہی کچھ حرکت کے بارے میں کہا
جاسکتا ہے کہ اس کے بارے میں جو کچھ ریاضیات اور طبیعت بتلاتے ہیں وہ
کافی نہیں۔ اقبال کہتے ہیں کہ ذاتی طور پر ان کا خیال ہے کہ حقیقت روحانی
(spiritual) ہے اس کا علم برادرست تو طبیعت سے نہیں ہوتا اور نہ ہی
یہ نتیجہ شواهد فطرت سے برادرست استنباط کیا جا سکتا ہے۔ لیکن اقبال اپنی
مذہبی بصیرت کی بنا پر کہتے ہیں کہ اخروی حقیقت روحانی ہے۔ ان کے اپنے
الفاظ ہیں۔ "Personally I believe that the ultimate character of Reality
is spiritual". اقبال کی یہ رائے ان کی فلسفیانہ دقت پر دلالت کرتی ہے۔ ایسی
دقت کم لوگوں کے حصہ آئی ہے، مثلاً اے، ایس ایڈنگٹن نے ۱۹۲۷ء
میں جینوری لیکچرز بعنوان (The Nature of the Physical World) دئے، جو
بعد میں کتابی صورت میں شائع ہوئے، ان خطبات میں ایڈنگٹن نے وہی
طريق اختیار کیا جو علامہ نے کیا، اس نے اپنے لیکچرز میں بتایا، کہ کس
طرح مادیت کی عمارت جو نیوٹن کی سائنس کے بل بوتے پر تعییر ہوئی، کوانسٹم
اور اضافت کے نظریوں سے تباہ و برباد ہو گئی، اور موجودہ طبیعت اس امر کی
طرف اشارہ کرتی ہے کہ دنیا کا مواد نفسی مواد ہے۔ The stuff of the world
یہ بات وہی ہے جو اقبال نے کہی ہے۔ صرف الفاظ is mind-stuff

کا فرق ہے۔ اقبال (spiritual) کا لفظ استعمال کرتے ہیں اور ایڈنگٹن (Mind-stuff,) کا - دونوں میں فرق یہ ہے کہ ایڈنگٹن کی رائے میں اس کا یہ نتیجہ سائنسی ہے اور سائنس شواہد اور تحقیقات کی پیداوار، ایڈنگٹن کی یہ رائے درست نہیں کیونکہ وہ اس امر کو بھول جاتے ہیں کہ جب وہ سائنس کی حدود سے تجاوز کر کے کائنات پر مجموعی حیثیت سے نگاہ دوڑاتے ہیں، تو وہ سائنسدان نہیں رہتے بلکہ فلسفہ کی وادی میں پہنچ جاتے ہیں۔ بہر حال یہاں پر اقبال نے بڑی احتیاط سے کام لیا ہے اور ان کا یہ کہنا کہ حقیقت روحانی ہے، قدیم یا جدید طبیعت سے ماخوذ نہیں بلکہ ان کی اپنی گھری بصیرت کا ثمر ہے۔

سادہ اسی حقیقت بیان کرنے اور مادیت کو رد کرنے کے بعد اقبال حیات اور شعور کی طرف آتے ہیں اور ڈارون کے نظریہ کو زیر بحث لاتے ہیں۔ یہ نظریہ دراصل سیکانکی ہے اور علت اور معلول کی بنیادوں پر ارتقائی عمل کی تشریع کرتا ہے۔ اقبال ڈارون کی سیکانکی توجیہ کو تسلیم نہیں کرتے۔ وہ جی، ایں، ہالڈین (Haldane) کے حوالہ سے کہتے ہیں کہ مشین اور عضویہ میں دو بڑے فرق ہیں۔ عضویہ اپنے آپ کو خود ٹھیک کر سکتا ہے اور اپنی نسل قائم رکھ سکتا ہے۔ مشین میں اگر نقص پڑجائے تو وہ خود اسے ٹھیک نہیں اکل سکتی اور نہ ہی مشین بچے دیتی ہے۔ اس بنا پر اقبال کہتے ہیں کہ سیکانکی حوالہ سے عضویہ کی تشریع نہیں ہو سکتی۔ حیات ایک منفرد شر ہے، اس کی تشریع اپنے اصولوں سے ہوگی نہ کہ مشین کے اصولوں سے۔ مزید یہ کہ عضویہ مقصدی اور غائبی ہے۔ ماحول سے تسویہ کرتے ہوئے، اس کے مقاصد کا تعلق ماضی کے علاوہ مستقبل سے بھی ہوتا ہے۔ عضویہ کا ایک کیریر (career) ہے جو مشین کو نصیب نہیں۔ اس لئے اصول عضویہ کے بارے میں فیل ہو جاتے ہیں۔ برگسان نے اپنی کتاب (Creative Evolution)

سین ڈارون کے نظریہ پر کڑی تنقید کرتے ہوئے کہا کہ کس طرح ارتقائی عمل ہر قدم پر تخلیقی ہے اور علت و معلول کی زبان اسے بیان کرنے سے قاصر۔ معروف ماہر نفسیات ولیم بیکڈوگل نے اپنی کتاب (An Outline of Psychology) میں جو ۱۹۲۱ء میں شائع ہوئی، اس بات پر زور دیا کہ چھوٹی سے چھوٹا نفسی کوائف بھی مقصدی (hormic) ہوتا ہے۔ وہ جیلت اور اضطراری فعل کا مقابلہ کرتے ہوئے کہتا ہے کہ اضطراری فعل تو مراسر میکانک ہے، لیکن جیلت میں شروع ہی سے مقصد پایا جاتا ہے، جس کے حصول کے لئے جدوجہد کی جاتی ہے۔ بیکڈوگل نے جیلی افعال کی سات نشانیاں بیان کی ہیں، لیکن ان سب میں نمایاں نشانی مقصدیت ہے۔ سچ پوچھیں تو باقی چہ اسی ایک کے گرد گھومتی ہیں۔ چونکہ مشین میں مقصدیت نہیں پائی جاتی اور وہ طبیعی طاقتون کے ہاتھوں پابند و مجبور ہے، اس کے اصول عضویہ کے لئے مناسب نہیں۔

اقبال کے زمانہ میں بیکڈوگل کا مکتب فکر (نفسیات) عروج پر تھا۔ بعد میں اس کی پہلی سی شہرت نہ رہی، لیکن اب پھر امریکی ماہر نفسیات کی توجہ کا مرکز بنا ہوا ہے۔ اقبال فکر و حیات کی اولیت ثابت کرنے کے لئے ایک اور راہ اختیار کرتے ہیں اور وہ ہے نفسی تجربہ کے مطالعہ کا۔ وائٹ ہڈ کے حوالہ سے کہتے ہیں کہ کائنات ٹھوس اشیاء کے مجموعہ کا نام نہیں بلکہ یہ تو نام ہے واردون کا جس کا خاصہ سلسل تخلیقی بہاؤ ہے۔ اس سلسلہ میں اقبال برگسان کے نظریہ زبان کی تعریف کرتے ہیں اور خاص طور پر اس کے نظریہ دوران (duration) کی۔ اس کے مطابق کوئی شے ساکن نہیں۔ خود انسان کی اپنی ذات، جو ہر لحظہ بدل رہی ہے۔ دنیا میں اگر کسی شے کو ثبات حاصل ہے تو وہ تغیر ہے۔ اقبال کے خیال میں تغیر کا تصور زبان کا مستقاضی ہے اور زبان یا وقت کے دو پہلو ہیں ایک فاعلی (efficient) اور دوسرا قدر شناسائی (appreciative) فاعلی پہلو کا تعلق دنیائے ہست

و بود سے ہے اور اس کا دائیہ عمل علت و معلول تک محدود ہے۔ یہ وحدت کو اس کے عناصر میں تحلیل کر دیتا ہے۔ چنانچہ ذات گو ایک کل اور وحدت ہ لیکن فاعلی اپہلو کے لئے مختلف عوامل کا جموعہ ہے، مگر جب ذات کو زبان کے دوسرے پہلو (appreciative) سے دیکھیں تو اس کے کل ہونے کا احساس ہوتا ہے۔ اس کے مختلف عناصر ایک ہو کر اکائی کا تاثر دیتے ہیں۔ اقبال کا خیال ہے کہ عام زندگی میں یہ پہلو دبا رہتا ہے۔ صرف مراقبہ میں یہ پہلو ابھرتا ہے اور اس وقت چیزیں اپنے اصلی روپ میں سامنے آتی ہیں۔ برگسان نے بھی اپنی کتاب (Time and Memory) میں اسی خیال کا اظہار کیا ہے۔ وہ کہتا ہے کہ عام لوگ اپنی زندگی مکان یعنی space میں گذارتے ہیں اور ساری عمر اپنے ماحول سے نپٹنے میں بسرا کر دیتے ہیں۔ ان کا ذہن کاروباری ذہن بن جاتا ہے وہ علت و معلول کے سلسلے میں اس طرح سے بندہ رہتے ہیں کہ اس سے کبھی رہائی نہیں پاتے۔ ان کی زندگی مقید (closed) ہو جاتی ہے۔ رویہ پیسہ کمانا ہی ان کا شعار بن جاتا ہے اور اس کے لئے وہ ہر برا کام کرنے کے لئے تیار رہتے ہیں۔ اس کے برعکس کچھ لوگ زمان (time) میں زندگی بسر کرتے ہیں یہ صحیح معنوں میں آزاد ہوتے ہیں کیونکہ یہ لوگ مکان یعنی (space) سے بندہ ہوئے نہیں ہوتے۔ ان لوگوں کی نظر دور وس ہوتی ہے جو اشیا کی گہرائی تک پہنچتی ہے۔ یہ لوگ صوفی ہیں۔ معاشرہ میں ان کی تعداد جس قدر زیادہ ہوگی اتنا ہی معاشرہ آزاد ہوگا۔

اور closed سوسائٹی میں فرق بھی یہی ہے کہ اول الذکر میں وہ لوگ بستے ہیں جو زبان میں زندگی گزارتے ہیں اور سو خرا الذکر میں وہ لوگ جو زمین سے بندہ ہوئے ہیں۔ اقبال کے ہان بھی یہی خیال ہے لیکن انہوں نے زمان کے دو پہلو بتلا کر اس حقیقت کو بڑی خوبصورتی سے بیان کیا ہے۔ چونکہ اقبال کے نزدیک حقیقت ایک آزاد تخلیقی ہے۔ اس لئے وہ

تقدیر کا مسئلہ زیر بحث لاتے ہیں اور پرانے توهہمات کو دور کرنے ہیں۔ تقدیر سے یہ مراد نہیں کہ پیدا ہونے سے پہلے ہی زندگی کا مکمل نقشہ بنایا جا چکا ہے اور اب اس میں سربو تبدیلی کی گنجائش نہیں۔ اقبال کے خیال میں تقدیر سے مراد اسکانات ہیں اور یہ اسکانات انسان کی سرشت ہیں بالقوہ خواہید طاقیں ہیں، انہیں پیدار کر کے زندگی کو فروغ دیا جاسکتا ہے۔ ان اسکانات کو مناسب راہ پر ڈالنا اور ان سے شخصیت تعمیر کرنا فرد کا اپنا کام ہے۔ زندگی ایک کھلی کتاب ہے۔ زندگی کا راستہ اسکانات سے بند نہیں ہوتا بلکہ کھلتا ہے۔ برگسان بھی زندگی کو open-ended بتلاتا ہے، ہر انسان جیسے چاہے اپنے اسکانات کو فروغ دے سکتا ہے۔ برگسان کے نزدیک انسان کو مکمل اختیار حاصل ہے۔ یہی وجہ ہے کہ وہ کسی مقصد کو نہیں مانتا جو زندگی کو کھینچ کر کسی ایک خاص موڑ پر ڈال دیتا ہے۔ اقبال بھی کسی ایسے مقصد کو تسليم نہیں کرتے جو زندگی کو جکڑ دے اور اس کی آزادی کو غلامی میں بدل دے، البتہ ان کی یہ بھی رائے ہے کہ زندگی بے مقصد نہیں۔ انسان ہر قدم پر نیا مقصد وضع کرتا ہے۔ اور ایک مقصد حاصل کرنے کے بعد دوسرے کے لئے تیار ہوجاتا ہے۔ یہ مقصودیت زندگی کا خاصا ہے اس سے مفر سُکن نہیں۔ لیکن اس مقصودیت سے زندگی کی تخلیقیت اور آزادی میں کوئی فرق نہیں آتا، کیونکہ یہ مقصودیت انسان کی خود پیدا کرzdہ ہے۔ اس موقف کی تائید میکڈوگل کی تخلیقیت اور آزادی میں ملتی ہے۔

اس لیکچر کے شروع میں اقبال واہٹ ہڈ کے حوالہ سے مادہ کو توانائی میں تحلیل کر کے واردون کا مسلسل تخلیقی بہاؤ قرار دیتے ہیں، اور پھر حیات اور شعور کو میکانک حوالوں سے آزاد کر کے ان کی مانیت آزاد تخلیقی اور ہر دم روان بتاتے ہیں۔ ان امور کے بعد وہ کائنات کی اصل حقیقت کی طرف آتے ہیں۔ ظاہر ہے کہ جو چیز مادہ، حیات اور شعور کے متعلق صحیح ہوگی۔ وہ تمام

کائنات کے متعلق بھی صحیح ہوگا۔ اس بنا پر کائنات بھی ایک آزاد، مسلسل تخلیقی بھاؤ ہوگا۔ برگسان کے حوالہ سے اقبال کہتے ہیں کہ حرکت سے اشیاء کو اخذ کیا جا سکتا ہے لیکن اشیاء سے حرکت کو نہیں۔ لیکن جب برگسان یہ کہتا ہے کہ حرکت کے باوے میں پیش گوئی نہیں ہو سکتی، تو اقبال اسی سے اتفاق نہیں کرتے۔ ان کے خیال میں برگسان، باضی کو تو سانتا ہے لیکن مستقبل کو نہیں۔ مستقبل کے انکار سے مراد یہ ہے کہ وہ مقصدیت کا منکر ہے۔ کیونکہ مقاصد کا تعلق مستقبل سے ہوتا ہے۔ برگسان سمجھتا ہے کہ مقصدیت سے زبان کی حقیقت مسخ ہو جاتی ہے۔ مقصد سے واپسٹہ زندگی آزاد اور تخلیقی نہیں رہتی۔ ہمارا خیال ہے کہ برگسان اور اقبال دونوں اپنی اپنی جگہ پر صحیح ہیں۔ برگسان ایک عالمگیر، آفاقی اور کائناتی مقصد کا ذکر کرتے ہیں؛ لیکن اقبال ان مقاصد حیات کی بات کرتے ہیں جنہیں زندگی آگے بڑھتے ہوئے ہر قدم پر اپنے لئے اختیار کرتی ہے۔ برگسان کا مقصد مابعدالطبعیاتی (ontological) ہے اور اقبال کا نفسیاتی (psychological) ہے۔ اقبال کے نزدیک زبان کا صحیح تصور دوران (duration) ہے

اور حقیقت یہی دوران ہی ہے، جس میں فکر، زندگی اور مقاصد کا ایک حسین استزاج ملتا ہے اور وحدت و ہم آہنگی۔ یہ وحدت ذات (self) کی ہے جو زندگی اور فکر کا سرچشمہ ہے۔ یہاں برگسان سے یہ لغزش سرزد ہوئی کہ اس نے زبان کو ذات سے قدیم جانا لیکن اقبال کہتے ہیں: یہ غلط ہے کیونکہ ذات ہی مختلف اور کثرت دوران کو ایک لڑی میں پرو سکتی ہے۔ دوران ہی ”میں ہوں“، کہہ سکتی ہے۔ یا دوران ہی میں ”میں ہوں“ کے الفاظ استعمال کئے جا سکتے ہیں۔

یہاں سوال یہ پیدا ہوتا ہے کہ اگر حقیقت ایک ذات یا ایغو ہے تو تغیر کا تصور اس پر کیسے منطبق ہوگا؟ کیا تغیر سے یہ مراد نہیں کہ ناقص

اور کمتر مقام سے پاک اور بلند مقام کی طرف جانا ہوتا ہے۔ یعنی تغیر کا رخ ادنیٰ سے اعلیٰ مقام کی طرف ہوتا ہے۔ لیکن اگر حقیقت کامل ہے تو پھر اس میں تغیر و تبدل کا کیا مطلب؟ اقبال کہتے ہیں کہ یہاں پر پھر وہی زبان کے دو پہلوؤں کو خلط مسلط کرنے سے الجھاؤ پیدا ہو گیا ہے سلسلہ وار (serial) زبان میں تو ناقص سے کمال کی طرف جانا ہوتا ہے لیکن دوران میں ایسا نہیں۔ اس میں تو کامل سے اکمل کی طرف سفر ہوتا ہے۔ باکمال میں اندرونی تبدیلیاں واقع ہوتی ہیں جس سے کامل کے کمال میں کوئی فرق نہیں آتا۔ اقبال کا خیال ہے کہ خدا کی ذات میں جو تخلیق اور مکمل طور پر آزاد ہے تغیر کا خاصہ تو موجود ہے لیکن یہاں تغیر سے مراد نقص نہیں۔ انسانوں میں اگر تغیر ہوتا ہے تو تغیر سے یہی مراد ہوتا ہے۔ انسان جب کسی شے کو پانا چاہتا ہے یا کسی مقصد کو حاصل کرنا چاہتا ہے تو شعوری طور پر تغیر کا خواہاں ہو گا۔ اور اس کی ذات کی کمی تغیر سے پوری ہو جاتی ہے۔ حقیقت اولیٰ میں کوئی نقص یا کمی نہیں ہے، اس لئے اس میں تغیر سے یہ مراد نہیں ہے کہ کسی کسی کو دور کیا جا رہا ہے۔

اقبال کہتے ہیں کہ ہمیں اس چیز کا براہ راست تجربہ ہے کہ ہماری ذات آزاد، تخلیقی اور معقول (rational) ہے۔ اس لحاظ سے حقیقت اولیٰ بھی آزاد، تخلیقی اور معقول ہو گی۔ انسان اپنے حوالے سے خدا کو پہچان سکتا ہے۔ اس کا یہ مطلب نہیں کہ وہ خود خدا کے بت کو تراشتا ہے بلکہ اس کا سفہوں یہ ہے کہ زندگی بے مقصد بھاؤ کا نام نہیں، بلکہ یہ ایک تنظیمی اصول ہے جو عضویہ کے مختلف بیلانات کو وحدت بخشتا ہے۔ اس حقیقت سے زندگی کو سمجھا جا سکتا ہے۔ وجود میں مرکزی ایغو کا علم ہوتا ہے اور اس سے حقیقت کا سراغ ملتا ہے۔

خلاصہ کلام یہ ہے کہ اقبال کے نزدیک انسان اپنے تجربوں کی بنا پر

یہ کہہ سکتا ہے کہ حقیقت دراصل (spiritual) ہے۔ یعنی ذات یا ایغو ہے جو تخلیقی اور آزاد ہے، جس کا علم وجودان سے حالت دوران میں حاصل ہوتا ہے۔

واقعہ یہ ہے کہ اقبال کا یہ لیکھیر اپنے موضوع کے لعاظ سے بڑا ہی فکر انگیز ہے، کیونکہ اس میں اقبال کی فلسفیائیہ فکر نے رخ حقیقت سے نقابِ الشیخ کی اچھوتی کوشش کی ہے۔

